

Harpuríma

- Har komu tveir biðlar ríðandi í garð,
– (eg) biði tygur renna –
bóðu moy, sum yngri var.
– *Rúnarmenn, gerið tað mín jomfrú,
eg biði tygur:
rennið, talið varliga við teir, rúnarmenn!*
2. Ta yngru teir tá bóðu,
ta eldrú teir forsvóru.
3. Tann yngra hon er seg so fríð,
rætt sum sól um midsummars tíð.
4. Tann eldra hon er seg so ljót,
rætt sum ormar skríða á grót.
5. Tann yngra kann at spinna gull,
tann eldra er av svøvni full.
6. Tann yngra vevur gull í lað,
tann eldra svevir allan dag.
7. Tann yngra kann at spinna,
tann eldra ikki at tvinna.
8. Tann yngra kann at lesa lestur,
tann eldra ikki at seyma kvastur.
9. Systir talar til systur góð:
"Vit skulum okkum í sævarflóð!"
10. Hvat skulum vit í sævarflóð gera?
vit hava ei tvinni silki at bera."
11. "Tað er so mangur í sævarflóð,
ið ikki eigur tvinni silki góð."
12. Vit tváum okkum hvítar,
vit erum tvær systrar líkar."

13. "Um tú tváar teg allan dag,
tú verður ei hvítari enn Gud tær gav.
14. Um tú tváar teg hvíta sum fann,
tú fært ei mín festarmann."
15. Tær gingu seg til strandar,
steinur lá fyrí landi.
16. Tann yngra setur seg upp á Stein,
tann eldra fördi hana út á streym.
17. Hon rættir upp sína ljósu hond:
"Systir, systir, hjálp á land!"
18. "Eg hjálpi tær ei á land um sinn,
uttan eg fái biðil tín."
19. "Gjarna gevi eg tær alt, eg á,
á biðlinum havi eg einki ráð."
20. Gjarna gevi eg tær bæði,
biðil og brúðarklæði."
21. "Søkk nú, søkk nú, systir míin!
eg skal hava biðil tín."
22. Har kom vindur eystan,
líkið dreiv til neysta.
23. Har kom vindur og bylgja blá,
líkið mundi til landa slá.
24. Komu tveir vallrar oman við á,
sóu, hvar ið líkið lá.
25. Teir tóku hennar ljósa arm,
gjørdu sær til harpuskjarm.

26. Teir tóku hennara gula hár,
gjørdu harpustreingir smár.
27. Teir gingu seg í tann bý,
sum teir vistu, brúdleyp var í.
28. Teir gingu seg í tann garð,
sum teir vistu, brúdleyp var.
29. Teir settu seg á ytstu gátt:
"Viljið tær hoyra harpuslátt?"
30. Mælti tað strongurin fyrsti:
"Brúðurin var mín systir."
31. Mælti tað strongurin annar:
"Brúðurin var mín bani."
32. Mælti tað strongurin triði:
"Brúðgummin var mín biðil."
33. Mælti tað strongurin fjórði:
"Brúðurin mær forgjørði."
34. Svaraði brúður reyð sum blóð:
"Harpan ger os mikið óljóð."
35. Svaraði brúður, á beinki sat:
"Harpan ger os mikið óglað."
36. "Hevði eg vitað, tað líkaði tær illa,
ei skyldi eg mína harpu stilla."
37. Teir slógu sína harpu av armi,
brúðurin sprakk av harmi.
38. Teir slógu sína harpu av meingi,
blóð fleyt brúður í fangið.
38. Teir slógu sína harpu av móði,
brúðurin fleyt í blóði.

Úr kvæðabókini Stígum fast – hjá Poul Eide, sum hevur kvæðið úr tí stóru lesibókini hjá A.C. Evensen.